
पंचायत राज चुनाव:

**प्रशासन की सजगता व पुरख्ता व्यवस्थाओं से सरपंच और पंच
का चुनाव भी शांतिपूर्ण ढंग से सम्पन्न हुआ**

- गुप्ता

झुंझुनू, 31 जनवरी: जिला निर्वाचन अधिकारी आलोक गुप्ता ने बताया कि पंचायत राज संस्थाओं के द्वितीय चरण के पंच और सरपंच का मतदान भी रविवार को जिले की बुहाना, अलसीसर और उदयपुरवाटी पंचायत समिति क्षेत्रों में शांतिपूर्ण ढंग से सम्पन्न हुआ है। उन्होंने बताया कि तृतीय चरण के मतदान के लिए द्वितीय चरण के मतदान कर्मी ही सोमवार को उप सरपंच का चुनाव कराने के तत्काल बाद वे आदेशित पंचायत समिति क्षेत्रों में अपराह्न बाद पहुंचकर जिला परिषद एवं पंचायत समिति सदस्यों के निर्वाचन के लिए मंगलवार (2 फरवरी) को कराये जाने वाले मतदान की सभी व्यवस्थाएं सुनिश्चित करेंगे। उन्होंने बताया कि मंगलवार को नवलगढ़, खेतड़ी और चिड़ावा पंचायत समिति के जिला परिषद एवं पंचायत समिति सदस्यों के निर्वाचन के लिए प्रातः 8 बजे से सायं 5 बजे तक मतदान कराया जायेगा।

उप जिला निर्वाचन अधिकारी के.एल. मीणा ने बताया कि मंगलवार को तृतीय चरण के 75 पंचायत समिति सदस्यों और 13 जिला परिषद सदस्यों के लिए पूर्ण एवं और दो सदस्यों के लिए आंशिक मतदान कराया जायेगा। उन्होंने बताया कि मंगलवार के लिए 480 मतदान केन्द्र स्थापित किये गये हैं। चिड़ावा पंचायत समिति के लिए 115, खेतड़ी के लिए 188 और नवलगढ़ के लिए 177 मतदान केन्द्र स्थापित किये गये हैं। चिड़ावा में 19, खेतड़ी में 29 और नवलगढ़ में 27 पंचायत समिति सदस्यों का निर्वाचन कराया जायेगा। इसी प्रकार जिला परिषद के लिए चिड़ावा में वार्ड 17, 32, 34, 35 (आंशिक), खेतड़ी में वार्ड संख्या 18, 19, 20, 21, 22, व 23 (आंशिक) तथा नवलगढ़ में जिला परिषद के वार्ड संख्या 7, 8, 9, 10 एवं 11 के लिए मतदान होगा।

तृतीय चरण के मतदान में मंगलवार को 4.27 लाख मतदाता मतदान करेंगे

- गुप्ता

झुंझुनू, 31 जनवरी: जिला निर्वाचन अधिकारी आलोक गुप्ता ने बताया कि मंगलवार (2 फरवरी) को जिला परिषद एवं पंचायत समिति और 4 फरवरी को इन्ही पंचायत समिति क्षेत्रों में पंच और सरपंच के चुनाव के लिए कुल 4 लाख 27 हजार 717 मतदाता मतदान करेंगे, जिनमें महिला मतदाता 2 लाख 2 हजार 358 हैं जबकि पुरुष मतदाता दो लाख 25 हजार 359 हैं। चिड़ावा पंचायत समिति क्षेत्र में दोनों दिन एक लाख 6 हजार 135 मतदाता मतदान करेंगे, जिनमें पुरुष 54 हजार 986 व महिला मतदाता 51 हजार 149 हैं। इसी प्रकार खेतड़ी में एक लाख 54 हजार

879 मतदाता मतदान करेंगे जिनमें महिला मतदाताओं की संख्या 72 हजार 933 है जबकि पुरूष मतदाताओं की संख्या 81 हजार 946 है। नवलगढ़ पंचायत समिति क्षेत्र में कुल एक लाख 66 हजार 703 मतदाता मतदान का उपयोग करेंगे जिनमें 78 हजार 276 महिलाएं एवं 88 हजार 427 पुरूष मतदाता शामिल हैं। उन्होंने बताया कि चिड़ावा पंचायत समिति में 4 फरवरी को 29 सरपंचों व 367 वार्ड पंचों, खेतड़ी में 38 सरपंचों व 558 वार्ड पंचों तथा नवलगढ़ में 35 सरपंचों व 505 वार्ड पंचों के लिए मतदान कराया जायेगा।

पंच और सरपंच के चुनाव में भी महिलाओं में मतदान के प्रति विशेष उत्साह रहा
झुंझुनू, 31 जनवरी: पंचायती राज संस्थाओं के द्वितीय चरण के पंच और सरपंच के चुनाव में भी महिलाओं में मतदान के प्रति विशेष उत्साह देखने को मिला है। जिले की उदयपुरवाटी पंचायत समिति के बड़ागांव और छावसरी के मतदान केन्द्रों पर प्रातः 10 बजे महिलाओं की लम्बी कतार लगी हुई थी और उन्हें मतदान के लिए अपनी बारी का इंतजार भी लम्बे समय तक करना पड़ा। बड़ागांव में प्रातः 10 बजे तक 5 हजार 841 मतदाताओं में से 1244 मतदाता मतदान कर चुके थे और यहां महिलाओं की लम्बी कतार लगी हुई थी। छावसरी के एक मतदान केन्द्र पर भी सैकड़ों महिलाएं लम्बी कतार में मतदान करने का इंतजार कर रही थी और महिला पुलिस कर्मी को उन्हें लाईन में लगाने के लिए मशकत करनी पड़ रही थी।

छावसरी के चार मतदान केन्द्रों पर प्रातः 10.45 बजे तक 3 हजार 450 मतों में से 878 मत ही पड़े थे। सीथल के 5 मतदान केन्द्रों पर भी 10.30 बजे तक 677, केड के 4 मतदान केन्द्रों पर 11 बजे तक 40 प्रतिशत मतदान हुआ था, वहीं चंवरा में 11.30 बजे तक 4 मतदान केन्द्रों पर 1264 मतदाताओं ने मताधिकार का उपयोग किया। पहाड़ी की गोद में ऊंचाई पर बने पौख के विद्यालय में स्थापित 5 मतदान केन्द्रों पर 1.15 बजे तक 4751 मतदाताओं में से 1777 तथा गुड़ा के 7 मतदान केन्द्रों पर 1.30 बजे तक 50 प्रतिशत मतदाता अपने मताधिकार का उपयोग कर चुके थे। यहां के मतदान केन्द्र संख्या 58 पर इस गांव के पूर्व विधायक रणवीर सिंह गुड़ा ने भी अपने मताधिकार का उपयोग किया। मण्डावरा में दो बजे तक 1365 मतदाताओं ने वोट डाले और छापोली में 2.15 बजे तक 55 प्रतिशत मतदाता 7 मतदान केन्द्रों पर वोट डाल चुके थे। इन्द्रपुरा में भी 3.30 बजे तक 4 हजार 436 मतदाताओं में से 3 हजार 740 मतदाताओं ने मताधिकार का उपयोग किया। यहां 16 सरपंच प्रत्याशी चुनाव लड़ रहे हैं। पोषाण गांव में भी मतदाताओं में गहमा गहमी का माहौल था यहां 4 बजे तक 3218 मतदाताओं ने मतदान किया, वहीं गुड़ा के 11 मतदान केन्द्रों पर 4.30 बजे तक 10 हजार 373 मतदाताओं में से 7 हजार 63 मतदाताओं ने मतदान किया।

जिले की अलसीसर पंचायत समिति में पंच-सरपंच के चुनाव में धनूरी गांव में 100 वर्षीय विद्या देवी ने लाठी के सहारे अपनी पुत्र वधु के साथ मतदान केन्द्र पर पहुंचकर मतदान किया। अलसीसर के मतदान केन्द्र 37 पर दोनों पांवों से अशक्त फूली देवी अपने परिजन की गोद में

वोट देने आई जबकि इसी केन्द्र पर विकलांग हरिराम ट्राई साईकिल से वोट देने पहुंचा। ककडेऊ कलां में 80 वर्षीय अणची देवी ने भी लाठी के सहारे अपनी पुत्र वधु के साथ आकर वोट डाला। इसी प्रकार बुहाना पंचायत समिति के गाडाखेड़ा के मतदान केन्द्र पर 92 वर्षीय श्रवणी देवी को उसका बड़ा पुत्र नत्थुराम कुर्सी पर बैठाकर मतदान कराने लाया।

अलसीसर पंचायत समिति की ग्राम पंचायत धनूरी में 10 बजे तक मतदान केन्द्र 63 पर 166, 64 पर 152, 65 पर 85, ग्राम पंचायत अलसीसर के मतदान केन्द्र 36 पर 140, 37 पर 102, ककडेऊ कलां में पौने ग्यारह बजे तक मतदान केन्द्र 47 पर 242 मतदाता वोट डाल चुके थे। इसी प्रकार बुहाना पंचायत समिति के पंच-सरपंच के चुनाव में दोपहर एक बजे तक गाडाखेड़ा के मतदान केन्द्र 5 पर 490, 6 पर 545, 7 पर 543, भैसावता में सवा एक बजे तक मतदान केन्द्र संख्या 58 पर 260, 59 पर 355 व 60 पर 556, ग्राम पंचायत सिंघाना में सवा दो बजे तक मतदान केन्द्र 37 पर 496, 38 पर 418, 46 पर 705, 47 पर 565, गुजरवास के मतदान केन्द्र संख्या 49 पर 720, बुहाना में तीन बजे तक मतदान केन्द्र संख्या 111 पर 596, 112 पर 825, 113 पर 718, 114 पर 741, 115 पर 655, 116 पर 530, 117 पर 407 तथा ग्राम पंचायत झांझा में साढे तीन बजे तक मतदान केन्द्र संख्या 108 पर 686 व 109 पर 688 मतदान कर चुके थे।

मत पत्र मत पेटी में डलवाया गया: उदयपुरवाटी पंचायत समिति के बजावा गांव स्थित एक मतदान केन्द्र पर जब दो मुस्लिम महिलाएं मत पत्र पर अपने मताधिकार का उपयोग करने के बाद मतपत्र को पेटी में डालने की बजाय जब बाहर ले जाने लगी तो वहां उपस्थित जोनल मजिस्ट्रेट ने उन्हें कहा कि यह आप कहां ले जा रही है, तो उन्होंने कहा कि औ तो म्हारों वोट हैं म्हें सागही ले जा स्यां। जोनल मजिस्ट्रेट के समझाने पर उन्होंने अपने वोट मतदान कक्ष में वापस जाकर मत पेटी में डाले।

मतदान के साथ शाम की रोटी की भी चिन्ता: छावसरी गांव में वार्ड पंच का चुनाव लड़ रहे जुगल किशोर स्वामी को मतदान के साथ-साथ शाम की रोटी की चिन्ता भी थी। उसने मीडिया कर्मियों से कहा कि चुनाव मुझे गांव वाले लड़वा रहे हैं लेकिन मैं आज घर-घर जाकर रोजाना की तरह 10-12 किलो जो आटा मांगकर लाता वह नहीं ला पाऊंगा। वह इस बात के लिए भी आश्वस्त था कि मैं चुनाव तो जीत जाऊंगा और मैं आपको मेरे घर पर चाय भी पिलाना चाहता था लेकिन मेरी मजबूरी है कि मैं मतदान केन्द्र नहीं छोड़ सकता।

द्वितीय विश्व युद्ध के स्वतंत्रता सेनानी ने भी मतदान किया: उदयपुरवाटी पंचायत समिति के पौख गांव में चिमनपुरा गांव के 100 वर्षीय स्वतंत्रता सेनानी सरदार सिंह ने अपने 80 वर्षीय भाई हिम्मत सिंह व 50 वर्षीय गोकुल सिंह शेखावत के साथ मतदान केन्द्र पहुंचकर अपने मताधिकार का उपयोग किया। स्वतंत्रता सेनानी ने बताया कि मैंने 1947

में जापान और जर्मनी में लड़ाई लड़ी थी, जहां मेरे छर्रे व गोलियां लगी थी। उन्होंने अपने छर्रे व गोलियां मीडिया कर्मियों को दिखाते हुए कहा कि आज भी मेरे शरीर में 200 ग्राम के करीब छर्रे और 4-5 गोलियां हैं और ईश्वर की कृपा से मैं जिन्दा भी हूं। मैं हर मतदान के दौरान मतदान करता हूं। उन्होंने कहा कि उस युद्ध में मेरे बड़े भाई वहीं पर शहीद हो गये थे और अभी भी मेरे परिवार के सायर सिंह, कैप्टेन बेरीसाल सिंह व देवी सिंह आदि सेना में कार्यरत हैं।

विकलांग एवं असहाय वृद्ध मतदाताओं ने परिजनों की सहायता से मतदान किया:

रविवार को उदयपुरवाटी पंचायत समिति के गुढ़ा स्थित मतदान केन्द्र पर 104 वर्षीय सिंगगारी अपने दो पोतों प्रकाश व सुरेश की सहायता से मतदान केन्द्र पर पहुंची। इसी केन्द्र पर 75 वर्षीय ब्रह्मदत्त भी पोते सुशील कुमार के साथ मतदान करने आया। चंवरा में सुरेश का पैर टूटा होने के कारण से उसके दो भाई उसे कंधे पर बैठाकर मतदान कराने लाये, वहीं 80 वर्षीय पतासी को पोता रमेश व पुत्र वधु सरोज तथा 85 वर्षीय मनसुख राम को उसके पोते व बेटे ने मतदान कराया तथा 40 वर्षीय विकलांग लक्ष्मी को उसका बेटा शीशराम गोद में लेकर मतदान कराने लाया। केड़ में 90 वर्षीय मूंगाराम ने अपने पोते श्रवण व बहू संतोष के साथ मतदान किया। 80 वर्षीय नानूराम और 100 वर्षीया पतासी ने भी अपने परिजनों के साथ यहां मतदान किया।

सरपंच बनी तो गरीबों की सहायता व विकास को गति दूंगी: चंवरा में सरपंच का चुनाव लड़ रही उच्च शिक्षा प्राप्त 21 वर्षीय प्रियंका सैनी ने कहा कि अगर मैं आज सरपंच बनी तो मेरी पहली प्राथमिकता गरीबों की सहायता करना और गांव के विकास को गति देना होगी।
